

**9 ta' Mejju, 1997**

**Imhalled:-**

**S.T.O. Joseph Said Pullicino, B.A. (Hons.), LL.D. - President**

Frans Sammut

*versus*

Paul Caruana

***Res Judicata - Reintegrazzjoni Ab Omissa Decisione***

*Sentenza tal-Qorti tal-Magistrati kkundannat il-konvenut ghar-*

*responsabbiltà izda ma llikwidatx id-danni. Gie intavolat avviz gdid fejn intalbet il-likwidazzjoni tad-danni u l-kundanna hlas tad-danni. Inghata l-eċċezzjoni ta' res judicata u l-Qorti ta' l-Appell ikkonfermat is-sentenza ta' l-Ewwel Qorti li ħadhet l-eċċezzjoni.*

*L-eċċezzjoni tar-res judicata ma tistax tigi bbażata fuq is-silenzju tal-gudikat fuq talba partikolari minkejja li dik it-talba saret lill-Qorti u fil-kaz ta' dubbju dwar jekk talba gietx deċiża jew le, l-eċċezzjoni tar-res judicata għandha tigi miċhuda.*

Il-Qorti:-

Dan hu appell minn zewġ sentenzi tal-Qorti tal-Magistrati (Malta) mogħtija fil-kawża fl-ismijiet fuq imsemmija fit-30 ta' Gunju, 1995 u fil-31 ta' Mejju, 1996;

Il-fatti li taw lok għal dan l-appell kif sewwa elenkati mill-appellant huma fil-qosor is-segwenti:

“Permezz ta' avviz preċedenti pprezentat quddiem il-Qorti tal-Magistrati (Malta) l-attur appellat talab li l-esponenti jiġi kkundannat iħallas is-somma li tigi hekk illikwidata in linea ta' danni mill-konvenut ikkaġunati fl-incident ta' l-10 ta' Marzu 1992, fi Triq l-Isqof Caruana, Haż Żebbuġ konsistenti fi hsara fil-karozza numru ta' registrazzjoni E-1560, il-faċċata tad-dar ta' l-attur u xi qsari;

B'sentenza ddatata 7 ta' April, 1994 din il-Qorti, diversament ippresjeduta, iddeċidiet il-kawża billi laqgħet it-talba ta' l-attur bl-ispejjeż kontra l-konvenut;

Għalhekk il-Qorti ddeċidiet il-kawża u laqgħet l-unika talba ta' l-attur u jikkonkorru l-elementi kollha tar-res judicata;

L-attur appellat ipprezenta avviz iehor biex jigu llikwidati d-danni sofferti mill-attur;

L-appellant li jissottometti li dan ma jistax isir ghax il-kawza hija *res judicata* bejn il-partijiet;

B'sentenza ddatata 30 ta' Gunju, 1995 il-Qorti tal-Magistrati (Malta) iddeċidiet il-kawza in parte billi: "Ghal dawn il-motivi tiddeċiedi billi tiċhad l-eċċezzjoni tar-*res judicata* ssollewata mill-konvenut u tiddiferixxi l-kawza ghall-kontinwazzjoni ghas-seduta tas-26 ta' Ottubru, 1995. Spejjeż riservati ghall-ġudizzju finali";

B'sentenza ddatata 31 ta' Meju, 1996, il-Qorti tal-Magistrati (Malta) iddeċidiet il-kawza billi: "Ghaldaqstant tilqa' t-talba ta' l-attur. Tillikwida d-danni minnu sofferti fl-incident ezaminat minn din il-Qorti fis-sentenza tagħha tas-7 ta' April, 1994 fis-somma ta' Lm120, bl-imghaxijiet legali b'effett mis-7 ta' April, 1994 u tikkundanna lill-konvenut ihallas dan l-ammont hekk likwidat lill-attur. Bl-ispejjeż kontra l-konvenut";

L-aggravju ta' l-appellant hu wiehed ibbażat fuq punt ta' dritt. Isostni illi s-sentenza tas-7 ta' April, 1994 kienet tikkostitwixxi *res judicata* bejn il-kontendenti in kwantu ddeċidiet it-talba ta' l-attur. Isostni, li dik it-talba unika fl-avviż kienet giet finalment deċiża u kienet "għall-kundanna tal-konvenut biex ihallas lill-attur is-somma li tiġi hekk illikwidata bl-incident ta' l-10 ta' Marzu, 1993 fi Triq l-Isqof Caruana, Haż Żebbuġ, konsistenti fil-hsara fil-karozza numru ta' registrazzjoni E-1560, il-faċċata tad-dar tieghu (ta' l-attur) u xi qsari". Il-fatt li fis-sentenza tas-7 ta' April, 1994 il-Qorti tal-Magistrati laqgħet din it-talba mingħajr ma llikwidat l-ammont tad-danni dovuti mill-konvenut ma seta' qatt jitqies kif issottometta l-appellat u kif aċċettata mill-Qorti tal-Magistrati

fis-sentenza taghha ukoll appellata tat-30 ta' Ġunju, 1995 li kien jikkostitwixxi *omissa decisione* li setgħet tiġi rrimedjata bil-preżenti stanza;

“Id-diċitura ta’ l-artikolu 235 tal-Kap. 12 hija ċara hafna u f’każ ta’ *ab omissa decisione* tirriżulta biss fejn il-Qorti thalli barra fid-deċiżjoni taghha wahda mit-talbiet. Fil-każ preżenti t-talba ta’ l-attur giet deċiża u għalhekk fil-każ odjern ma jista’ qatt jinkwadra ruhu f’każ ta’ *ab omissa decisione*”;

Għall-kuntrarju l-appellant hu każ fejn għandha tiġi milqugħa l-eċċeżjoni tiegħu tar-*res judicata* in kwantu s-sentenza tas-7 ta’ April, 1994 kienet diġà ddeċidiet il-kawża bejn l-istess persuni fuq l-istess oġġett u għall-istess kawżali bħal fil-kawża llum appellata. Jikkonkorru allura, skond l-appellant, it-tliet rekwiżiti għall-eżistenza tar-*res judicata* u ċjoè l-*eadem res*, l-*eadem personae* u l-*eadem causa pretendi* u għalhekk it-talba avanzata tirriżulta diġà determinata mis-sentenza tas-7 ta’ April, 1994 u hi allura insostenibbli;

Din il-kawża giet intavolata mill-attur għaliex sab ruhu fl-impossibilità li jeseġwixxi s-sentenza tas-7 ta’ April, 1994 li ma llikwidatx l-ammont ta’ danni lilu dovuti mill-konvenut u li skond l-istess sentenza gie kkundannat li jhallas. L-attur qiegħed allura jittanta rimedju lilu pprovdut bl-artikolu 235 tal-Kodiċi ta’ Organizzazzjoni u Proċedura Ċivili li jiddisponi fuq kollox il-prinċipju li ma jingħatax appell *ab omissa decisione* meta l-Qorti ta’ l-ewwel grad thalli barra fid-deċiżjoni wahda mit-talbiet proposti. Dan l-artikolu però jipprovdni li kull wahda mill-partijiet tista’ f’kull żmien li jkun titlob quddiem il-Qorti ta’ l-ewwel grad, bil-mezz ta’ ċitazzjoni d-deċiżjoni tat-talba li ma tkunx giet deċiża;

Hu allura espressament ipprovdut fil-liġi illi una volta l-

Qorti taghti s-sentenza taghha hi tkun ezawrit il-funzjoni taghha u ma tistax izzid, tnaqqas jew tvarja dak li tkun iddeċidiet. Meta l-Qorti tkun ippronunzjat is-sentenza, il-funzjoni ġurisdizzjonali taghha fuq dik il-kawża tkun spiċċat ghax tkun giet ezawrita u ma jkunux jistgħu jsiru aġġunti f'dik is-sentenza wara li tkun inqrat. L-uniku rimedju li l-liġi tipprovdi hu permezz ta' talba b'ċitazzjoni għar-reintegrazzjoni tad-deċiżjoni minhabba ommissjoni tad-deċiżjoni. Hekk ġie deċiż fis-sentenza **Carmelo Sammut vs Calcedonio Abela** (Vol. LXI, p. II, p. 1019) fejn "il-Bord tal-Kera ma kien ta l-ebda ordni dwar il-kap ta' l-ispejjeż u l-Prim'Awla tal-Qorti Ċivili allura akkordat irrimedju taht dan il-*proviso* ta' l-artikolu 235;

*"Giusta l-articolo 261 del Codice di Procedura Civile (illum l-artikolu 235) si puo domandare in qualunque tempo innanzi la Corte di prima istanza per via di citazione la definizione della domanda proposta e non decisa ..."* (Azzopardi *utinque* - Qorti tal-Kummerċ ta' l-4 ta' April, 1971) (Vol. XIX, pt. I, p. 21; Vol. XX pt. I, p. 18; Vol. XXIV, pt. I, p. 814);

Li jrid jiġi deċiż fil-każ taht eżami hu li jekk dak li ddeċidiet il-Qorti tal-Maġistrati bis-sentenza taghha tas-7 ta' April, 1994 setax jiġi kkunsidrat li jhalli talba li ma gietx deċiża u għal-liema nuqqas ikun allura mogħti r-rimedju taht l-artikolu 235;

L-artikolu 171 tal-Kap. 12 jipprovdi li fil-Qorti tal-Maġistrati (Malta) il-proċeduri jitmexxew bil-mod ta' ċitazzjoni "li ssir fl-għamla ta' avvizz sempliċi ffirmat mir-Registratur li jkun fih l-isem u l-kunjom ta' l-attur u tal-konvenut, it-talba ta' l-attur u l-jum u l-hin meta l-konvenut għandu jidher". Dan l-artikolu jipprovdi ukoll fis-subinċiż 2 illi l-kawża għandha tinstema' u titmexxa sommarjament skond l-artikolu 215. Dan l-

artikolu allura jeżenta lil min jaġixxi bl-avviż milli josserva l-formalitajiet statutorji li wiehed kien ikun obligat li josserva meta jaġixxi permezz ta' ċitazzjoni quddiem il-Qrati Superjuri fosthom dik li t-talbiet kollha jkunu speċifikati u enumerati;

Issa hu risaput illi f'kull kawża għall-kundanna u hlas ta' danni hemm involuti tliet talbiet distinti;

... Dikjarazzjoni ta' responsabbiltà tal-konvenut għall-akkadut u għad-danni konsegwenzjali;

Likwidazzjoni ta' dawn id-danni;

Kundanna tal-konvenut għall-hlas ta' dawn id-danni lill-attur;

Dawn it-tliet talbiet jistgħu jiġu inkorporati f'talba unika u dan hu proprju dak li s-soltu jsir fil-każ ta' proċeduri permezz ta' avviż. F'dan ma hemm xejn irregolari. Hu anzi permess u mistenni fi proċeduri sommarji fejn l-avviż hu meqjus kwazi bħala sempliċi *avviso per comparire*. Bl-ebda mod però ma jista' dan il-fatt jitqies preġudizzjevoli għas-sottomissjoni li dik it-talba unika kienet in effetti u għal kull fini tal-ligi tikkontjeni tliet talbiet separati u distinti mmirati għall-istess finalità. Dik illi l-konvenut jiġi ddikjarat responsabbli għall-fatti li taw lok għad-danni subiti mill-attur, dik għall-likwidazzjoni ta' dawn id-danni u dik għall-kundanna tal-konvenut li jhallas lill-attur l-ammont li hekk jiġi llikwidat;

Fl-avviż deċiż bis-sentenza tas-7 ta' April, 1994, l-attur talab;

"li l-konvenut: (1) jiġi kkundannat iħallas is-somma; (2) li

tigi hekk illikwidata l-linea ta' danni u (3) mill-konvenut ikkagonati fl-incident ta' l-10 ta' Marzu, 1992 ...”;

F'din id-diçitura ta' l-avviz (in-numri u s-sottolinear gew miżjuda minn din il-Qorti għall-enfasi) huma façilment identifikabbli t-tliet domandi ritwali distinti li għandhom isiru f'azzjoni ta' din ix-xorta anke jekk gew it-tlieta inkorporati bi propositazzjoni waħda. Ma hemm ebda dubbju allura li s-sentenza tas-7 ta' April, 1994 iddeçidiet biss iż-żewġ talbiet fir-rigward tar-reponsabbiltà tal-konvenut għall-incident u fir-rigward tal-kundanna ta' l-istess għall-ħlas tad-danni u naqset illi tiddeçidi t-talba dwar il-likwidazzjoni tad-danni pretiżi anke jekk f'dik il-kawża ngabu l-provi dwar l-ammont ta' danni u giet ittrattata anke din it-talba;

Stabbilit dan hu çar illi għad hemm miftuh għall-attur ir-rimedju ta' rettifika bil-proçedura prevista fl-artikolu 235 għaliex dak li ma gie qatt deçiż mill-Qorti ma jistax ikun meqjus li jsir *res judicata*. Din l-eççeżżjoni kellha għalhekk tigi miçhuda in kwantu meta l-Qorti tal-Maġistrati laqgħet it-talba attriçi kienet biss qed tilqa' t-talbiet dwar ir-responsabbiltà u l-kundanna għall-ħlas tad-danni. Kienet allura għadha ma eżawrietx il-funzjoni gudiżżjarja tagħha kif determinata fil-parametri tat-talba lilha magħmula mill-attur. Hi kienet naqset li kif mitluba tillikwida l-ammont ta' danni li kellu jħallas il-konvenut lill-attur. Kif sewwa osserva l-appellat, l-eççeżżjoni tar-*res judicata* ma tistax tigi bbażata fuq is-silenzju tal-gudikant fuq talba partikolari minkejja li dik it-talba saret lill-Qorti u fil-każ ta' dubbju dwar jekk talba gietx deçiża jew le, l-eççeżżjoni tar-*res judicata* għandha tigi miçhuda (Vol. XXIX, pt. I, p. 1155, Vol. XLII, pt. I, p. 98). Fil-każ in eżami mhux iqajjem dubbju jekk gietx jew le deçiża t-talba ta' l-attur appellat qed jitlob li tigi b'dan il-preżenti avviz finalment determinata. Dan hu manifest u l-iżvista ta' l-Ewwel Qorti hi ovvja. Qed jittanta jqajjem dubbju dwar l-istess eżistenza ta' din

it-talba li però l-Ewwel Qorti għastment sabet li kienet validament inkorporata u espressa fl-avviż promotur deċiż bis-sentenza tas-7 ta' April, 1994;

Fid-dawl ta' dawn il-konsiderazzjonijiet jitlef kull konsistenza l-aħhar aggravju ta' l-appellant illi fl-avviż tal-lum l-attur ma kienx qed jitlob il-kundanna tal-konvenut għall-hlas tad-danni li bl-istess avviż kien qed jitlob li jigu llikwidati. Din il-kundanna infatti kienet diġà tezisti fis-sentenza tas-7 ta' April, 1994 li laqgħet it-talba kif dedotta liema domanda kienet espliċitament titlob il-kundanna tal-konvenut;

Kif sewwa ssottometta l-appellat:

“dik il-kundanna ma kinitx neċessarja għall-ammont illikwidat ta' Lm120 għaliex diġà hemm kundanna bis-sentenza tas-7 ta' April, 1994, iżda din il-kundanna kienet neċessarjament neċessarja għall-ispejjeż u imghaxijiet legali mitluba mill-esponent fl-avviż tiegħu korrettement likwidati mis-sentenza appellata “b'effett mis-7 ta' April, 1994” ċjoé mid-data ta' dik is-sentenza li ma llikwidatx id-danni”;

Ghandu jkun paċifiku illi fl-applikazzjoni tar-rimedju pprovdut taht l-artikolu 235, il-Qorti għandha fl-eżerċizzju korrettorju *ab omissa decisione* tiddegreta ukoll dawk l-aspetti *konsegwenzjali għat-talba li ma tkunx giet deċiża minnha bħal* ma huma spejjeż u imghaxijiet. Dana biex ir-rimedju proċedurali jkun wiehed shih u mhux monk;

Għal dawn il-motivi l-appell hu miċhud u ż-żewġ sentenzi appellati kkonfermati bl-ispejjeż taż-żewġ istanzi kontra l-appellant.